
Bharata Kavacham

भरतकवचम्

Document Information

Text title : bharata kavacham

File name : bharatakavachaAnanda.itx

Category : kavacha, raama, vAlmIki

Location : doc_raama

Author : Valmiki

Transliterated by : Antaratma antaratma at Safe-mail.net

Proofread by : Antaratma antaratma at Safe-mail.net

Description-comments : from Anandaramayana

Latest update : January 30, 2021

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 30, 2021

sanskritdocuments.org



भरतकवचम्



अगस्तिरुवाच-

अतः परं भरतस्य कवचं ते वदाम्यहम् ।
सर्वपापहरं पुण्यं सदा श्रीरामभक्तिदम् ॥ १ ॥

कैकेयीतनयं सदा रघुवरन्यस्तेक्षणं श्यामलं
सप्तद्वीपपतेर्विदेहतनयाकान्तस्य वाक्ये रतम् ।
श्रीसीताधवसव्यपार्श्वनिकटे स्थित्वा वरं चामरं
धृत्वा दक्षिणसत्करेण भरतं तं वीजयन्तं भजे ॥ २ ॥

ॐ अस्य श्रीभरतकवचमन्त्रस्य अगस्त्य ऋषिः ।
श्रीभरतो देवता । अनुष्टुप् छन्दः । शङ्ख इति बीजम् ।
कैकेयीनन्दन इति शक्तिः । भरतखण्डेश्वर इति कीलकम् ।
रामानुज इत्यस्त्रम् । सप्तद्वीपेश्वरदास इति कवचम् ।
रामांशज इति मन्त्रः ।
श्रीभरतप्रीत्यर्थं सकलमनोरथसिद्ध्यर्थं जपे विनियोगः ॥

अथ अङ्गुलीन्यासः -

ॐ भरताय अङ्गुष्ठाभ्यां नमः ।
ॐ शङ्खाय तर्जनीभ्यां नमः ।
ॐ कैकेयीनन्दनाय मध्यमाभ्यां नमः ।
ॐ भरतखण्डेश्वराय अनामिकाभ्यां नमः ।
ॐ रामानुजाय कनिष्ठिकाभ्यां नमः ।
ॐ सप्तद्वीपेश्वरदासाय करतलकरपृष्ठाभ्यां नमः ॥

हृदयादिन्यासः -

ॐ भरताय हृदयाय नमः ।
ॐ शङ्खाय शिरसे स्वाहा ।
ॐ कैकेयीनन्दनाय शिखायै वषट् ।

ॐ भरतखण्डेश्वराय कवचाय हुम् ।

ॐ रामानुजाय नेत्रत्रयाय वौषट् ।

ॐ सप्तद्वीपेश्वरदासाय अस्त्राय फट् ।

ॐ रामांशजेति दिग्बन्धः ॥

अथ ध्यानम् -

रामचन्द्रसव्यपार्श्वे स्थितं केकयजासुतम् ।

रामाय चामरेणैव वीजयन्तं मनोरमम् ॥ १ ॥

रत्नकुण्डलकेयूरकङ्कणादिसुभूषितम् ।

पीताम्बरपरिधानं वनमालाविराजितम् ॥ २ ॥

माण्डवीधौतचरणं रशानानूपुरान्वितम् ।

नीलोत्पलदलश्यामं द्विजराजसमाननम् ॥ ३ ॥

आजानुबाहुं भरतखण्डस्य प्रतिपालकम् ।

रामानुजं स्मितास्यं च शत्रुघ्नपरिवन्दितम् ॥ ४ ॥

रामन्यस्तेक्षणं सौम्यं विद्युत्पुञ्जसमप्रभम् ।

रामभक्तं महावीरं वन्दे तं भरतं शुभम् ॥ ५ ॥

एवं ध्यात्वा तु भरतं रामपादेक्षणं हृदि ।

कवचं पठनीयं हि भरतस्येदमुत्तमम् ॥ ६ ॥

अथ कवचप्रारम्भः ।

ॐ पूर्वतो भरतः पातु दक्षिणे कैकेयीसुतः ।

नृपात्मजः प्रतीच्यां हि पातूदीच्यां रघूत्तमः ॥ १ ॥

अधः पातु श्यामलाङ्गः चोर्ध्वं दशरथात्मजः ।

मध्ये भारतवर्षेशः सर्वतः सूर्यवंशजः ॥ २ ॥

शिरो दक्षपिता पातु भालं पातु हरिप्रियः ।

भ्रुवोर्मध्यं जनकजावाक्यैकतत्परोऽवतु ॥ ३ ॥

पातु जनक-जामाता मम नेत्रे सदाऽत्र हि ।

कपोले माण्डवीकान्तः कर्णमूले स्मिताननः ॥ ४ ॥

नासाग्रं मे सदा पातु कैकेयीतोषवर्धनः ।

उदाराङ्गो मुखं पातु वाणीं पातु जटाधरः ॥ ५ ॥

पातु पुष्करतातो मे जिह्वां दन्तान् प्रभामयः ।
 चिबुकं वल्कलधरः कण्ठं पातु वराननः ॥ ६ ॥
 स्कन्धौ पातु जितारातिर्भुजौ शत्रुघ्नवन्दितः ।
 करौ कवचधारी च नखान् खड्गधरोऽवतु ॥ ७ ॥
 कुक्षिं रामानुजः पातु वक्षः श्रीरामवल्लभः ।
 पार्श्वे राघवपार्श्वस्थः पातु पृष्ठं सुभाषणः ॥ ८ ॥
 जठरं च धनुर्धारी नाभिं शरकरोऽवतु ।
 कटिं पद्मेक्षणः पातु गुह्यं रामैकमानसः ॥ ९ ॥
 राममित्रः पातु लिङ्गमूरू श्रीरामसेवकः ।
 नन्दिग्रामस्थितः पातु जानुनी मम सर्वदा ॥ १० ॥
 श्रीरामपादुकाधारी पातु जङ्घे सदा मम ।
 गुल्फौ श्रीरामबन्धुश्च पादौ पातु सुरार्चितः ॥ ११ ॥
 रामाज्ञापालकः पातु ममाङ्गान्यत्र सर्वदा ।
 मम पादाङ्गुलीः पातु रघुवंशसुभूषणः ॥ १२ ॥
 रोमाणि पातु मे रम्यः पातु रात्रौ सुधीर्मम । (सुधीश्च माम्)
 तूणीरधारी दिवसे दिक् पातु मम सर्वदा ॥ १३ ॥
 सर्वकालेषु मां पातु पाञ्चजन्यः सदा भुवि ।
 एवं श्रीभरतस्येदं सुतीक्ष्ण कवचं शुभम् ॥ १४ ॥
 मया प्रोक्तं तवाग्रे हि महामङ्गलकारकम् ।
 स्तोत्राणामुत्तमं स्तोत्रमिदं ज्ञेयं सुपुण्यदम् ॥ १५ ॥
 पठनीयं सदा भक्त्या रामचन्द्रस्य हर्षदम् ।
 पठित्वा भरतस्येदं कवचं रघुनन्दनः ॥ १६ ॥
 यथा याति परं तोषं तथा स्वकवचेन न ।
 तस्मादेतत् सदा जप्यं कवचानामनुत्तमम् ॥ १७ ॥
 अस्यात्र पठनान्मर्त्यः सर्वान् कामानवाप्नुयात् ।
 विद्याकामो लभेद्विद्यां पुत्रकामो लभेत् सुतम् ॥ १८ ॥
 पत्नीकामो लभेत् पत्नीं धनार्थी धनमाप्नुयात् ।
 यद्यन्मनोऽभिलषितं तत्तत्कवचपाठतः ॥ १९ ॥


लभ्यते मानवैरत्र सत्यं सत्यं वदाम्यहम् ।
तस्मात् सदा जपनीयं रामोपासकमानवैः ॥ २० ॥
इति श्रीशतकोटिरामचरितान्तर्गते श्रीमदानन्दरामायणे
वाल्मीकीये मनोहरकाण्डे पञ्चदशसर्गान्तर्गतं
श्रीभरतकवचं सम्पूर्णम् ॥
हनुमत्-लक्ष्मण-सीता-राम-भरत-शत्रुघ्न
षट् कवचानि पठनीयम् ।
षट् कवचानि पठितुं अशक्तश्चेत्
हनुमत्-लक्ष्मण-सीता-राम –
अथवा हनुमत्-सीता-राम
अथवा हनुमत्-राम / सीता-राम कवचानि ।
अथवा श्रीरामकवचमेव पठनीयम् ॥

All the six kavachas
hanumat-lakShmaNa-sItA-rAma-bharata-shatrughna
from AnandarAmAyaNa should be recited together.
If one is unable to recite all the six,
then he/she can recite in the decreasing order
hanumat-lakShmaNa-sItA-rAma
hanumat-sItA-rAma
hanumat-rAma
sItA-rAma
If this is not possible, then one should at least
recite Shri Rama Kavacham.

Encoded by Antaratma antaratma at Safe-mail.net
Proofread by Antaratma, PSA Easwaran



pdf was typeset on January 30, 2021

——
Please send corrections to sanskrit@cheerful.com

